

Birey ve Toplum Sosyal Bilimler Dergisi  
Haziran 2020  
Yıl 10, Sayı 1, ss.231-251.

Journal of Individual & Society  
June 2020  
Year 10, Issue 1, pp.231-251.

DOI No: <https://doi.org/10.20493/birtop.735183>

Makale Türü: Araştırma makalesi  
Geliş Tarihi: 10.05.2020  
Kabul Tarihi: 21.06.2020

Article Type: Research article  
Submitted: 10.05.2020  
Accepted: 21.06.2020

**Atif Bilgisi / Reference Information**

Necefova, M. (2020). Bağımsızlık Döneminde Yaqub'un Şiirlerinde "Karabağ" Teması.  
Birey ve Toplum Sosyal Bilimler Dergisi, 10 (1), 231-251.

## **BAĞIMSIZLIK DÖNEMİNDE ZALİMHAN YAQUB'UN ŞİİRLERİNDE "KARABAĞ" TEMASI**

### **THE THEME OF "KARABAKH" IN THE POETRY OF ZALIMKHAN YAQUB DURING THE INDEPENDENCE PERIOD**

**Merziyye NECEFOVA**

Prof. Dr. Azerbaycan Milli İlimler Akademisi

necefova.merziyye@mail.ru

ORCID ID: orcid.org/0000-0001-9502-3392

### **Öz**

Yirminci yüzyıl şiirimizin en unutulmaz ve parlak figürlerinden biri olan Azerbaycan halkın en büyük oğlu Zalimhan Yaqub, zengin ve eşsiz yaratıcılığı, kamusal faaliyeti ve gerçek bir vatansever milliyetçi, Azerbaycanlı sevgilisi, vatandaş-entelektüel imgesi ile insanlarımızın ve edebiyatının ebedi anısına kazınmış. O, özel bir tonlamaya sahip bir şair, şair, hatip, belki de hayatında Azerbaycan'ın en ünlü ve onde gelen kişiliklerinden değerli övgü alan tek şairdir. Onun hakkında yüzlerce makale yazıldı ve eserleri Türk dünyası tarafından defalarca takdir edildi. Yüzlerce bilge insanın "Bu bir hakikat vergisi, doğuştan gelen bir yetenek, Tanrı'nın bir vergisi" dediğine tanık olduk. Sesinin tonu bakımından diğer tüm şairlerden farklıdır. Sadece şiri için değil, felsefi düşünceleri için de hatırlandı.

Zalimhan Yaqub, kelimelerin müzikle birliğini yarattı, müziğe olan sevgisi ve kelimeler en yüksek zirveleri fethetmesine yardımcı oldu. Zalimhan Yaqub, halkla bağlantılı bir şairdi, folklor üzerine çalışmasını temel aldı ve sözlü edebiyatımızın inceliklerinden bahsetti.

**Anahtar kelime:** Şair, Şiir, Karabağ, Zalimhan Yaqub.

### **Abstract**

The eldest son of the Azerbaijani people ,and one of the most memorable and brilliant figures of our twentieth century poetry, Zalimkhan Yaqub is engraved in the eternal memory of our people and the Azerbaijani literature with his rich and unique creativity, public activity and the image of a true patriotic nationalist, Azerbaijani lover, citizen-intellectual. He is a poet and , orator with a special intonation, perhaps the only poet who, received valuable praise from the most famous and prominent personalities of Azerbaijan when living. Hundreds of articles were written about him, and his work was repeatedly appreciated by the Turkic world.. He was remembered not only for his poetry, but also for his philosophical thoughts, and was not only accepted, but also was loved. Zalimkhan Yaqub created the unity of words with music, his love for music and words helped him to conquer the highest peaks. Zalimkhan Yaqub was a poet connected with the people, based his work on folklore, and spoke about the subtleties of our oral literature.

**Keywords:** Poet, Poem, Karabagh, Zalimkhan Yaqub.

## GİRİŞ

Azərbaycan xalqının böyük oğlu XX. əsr şeirimizin yadda qalan, parlaq simalarından biri, Zəlimxan Yaqub zəngin və özünəməxsus yaradıcılığı, ictimai fəaliyyəti və əsl vətənpərvər millətçi, Azərbaycan sevdalı, vətəndaş-ziyalı obrazı ilə xalqın və ədəbiyyatımızın əbədi yaddaşına həkk olunmuşdur. O, Türk dünyasının əvəzsiz nəgməkar şairi, ozanı, xüsusi intonasiyaya malik natiqi, sağlığında Azərbaycanın ən tanınmış, görkəmli şəxsiyyətlərindən dəyərli qiymət alan bəlkə də yeganə şairidir. Haqqında yüzlərcə məqalələr yazılmış, yaradıcılığı Türk dünyası tərəfindən dəfələrlə dəyərləndirilmişdir. Yüzlərcə müdrük şəxsiyyətlərin “O, haqq vergisidir, fitri istedaddır, tanrı vergisidir” dediyinin şahidi olmuşdur. O, səsinin tonuna görə bütün şairlərdən fərqlənmiş, üzünü görmədən, imzasını bilmədən çox asan və qürurla hər zaman “Bu Zəlimxan Yaqub’dur” deyə bildiyimiz şairdir. Yalnız şairliyi ilə deyil fəlsəfi fikri ilə də yadda qalıb, seçilib, sağlığında nəyinki qəbul olunub, həm də servilib. Zəlimxan Yaqub sazla sözün vəhdətini yaradıb, saza, sözə olan sevgisi ona ən uca zirvələri fəth etməyə yardımçı olub. Zəlimxan Yaqub xalqla bağlı olan, yaradıcılığını folklorə kökləyən, şifahi ədəbiyyatımızın incəliklərindən bəhs edən şair idi.

Zəlimxan Yaqub 1950-ci il yanvarın 21-də Gürcüstanın Bolnisi rayonunun Kəpənəkçi(indiki Kvemo-Bolnisi) kəndində anadan olmuşdur. Orta məktəbi həmin kənddə bitirmiş, sonra Azərbaycan Dövlət Universitetinin kitabxanaçılıq fa kültəsində ali təhsil almışdır. O, 1973-cü ildən 1978-ci ilə qədər “Azərkitab” sistemində, “Kitab-pasajı” adlı kitab dükanında satıcı, baş satıcı, şöbə müdürü, 1975-ci ildən 1985-ci ilə qədər Azərbaycan könüllü kitabsevərlər cəmiyyətində təbligat şöbəsində redaktor, şöbə müdürü vəzifələrində fəaliyyət göstərmişdir. Zəlimxan Yaqub 1987-ci ildən 1994-cü ilə qədər “Yazıcı” nəşriyyatında poeziya şöbəsində redaktor, şöbə müdürü vəzifəsində çalışmışdır. Zəlimxan Yaqub, 1995-2005-ci illərdə Azərbaycan Respublikasının Milli Məclisinin deputatı olmuşdur. Zəlimxan Yaqub, yaradıcılığı ilə paralel olaraq dövlət işlərində də yaxından iştirak etmişdir. O, Respublika prezidenti yanında əfv və bağışlama komissiyasının üzvü, Azərbaycan-Türkiyə və

Azərbaycan-Gürcüstan parlamentlərarası komissiyasının üzvü olmuşdur. Azərbaycan nümayəndə heyvətinin tərkibində Çin, Səudiyyə Ərəbistanı, Almanya, İran, İraq, Türkiyə ölkələrində Məhəmməd Füzulinin andan olmasının 500 illiyi münasibəti ilə İraqda-Kərbəlada, “Manas” dastanının 1000 illiyi münasibəti ilə Qırğızıstan-Bişkekdə olmuşdur.

Yaradıcılığında aşiq poeziyasından bəhrələnən Zəlimxan Yaqub 2008-cı il avqust ayının 29-da Azərbaycan aşıqlarının V qurultayında Azərbaycan Aşıqlar Birliyinin sədri seçilib.

Zəlimxan Yaqub sağ ikən sayılıb-seçilən şairlərdən biri olub. Və çoxsaylı əsərləri ona mükafatlar qazandırmışdır. O, 1995-ci ildə “Məmməd Araz” ədəbi mükafatını, ”Şair harayıl”, ”Vətən yaraları”, ”Sizi qınamıram” və ”Ziyarətin qəbul olsun” kitabına görə ”H.Z.Tağıyev” adına mükafatına (1995) layiq görülmüşdür. Şair eyni zamanda ”Şöhrət” ordeni və Gürcüstan Respublikasının ”Şərəf” ordeni ilə təltif edilmişdir. (1995). 2005-ci ildə isə ”Azərbaycan xalq şairi” adına layiq görülmüşdür.

Zəlimxan Yaqub yalnız Türkdilli xalqlar arasında deyil, Avropa ölkələrində də uğurlar əldə etmişdir. 5 oktyabr 2012-ci ildə xalq şairi Zəlimxan Yaqub qazandığı mükafatlar sırasına birini də əlavə etdi. Amerika Birləşmiş ştatlarında fəaliyyət göstərən Azərbaycan Nyu-York Assosasiyası xalq şairini fəxri diplom və medalla təltif edib.

Onu da qeyd etmək lazımdır ki, iki ildə bir dəfə Türk dünyası yazarları arasında bir nəfərin təltif olunduğu mükafatada Azərbaycanda da ilk dəfə layiq görülən Zəlimxan Yaqub olmuşdur. Bu mükafat Ankaradakı Türk Dünyası araşdırırmaları Beynəlxalq Elmlər Akademiyasının beynəlxalq ödül komitəsinin 7 fevral 2014-cü il tarixli qərarıyla Azərbaycan xalq şairi Zəlimxan Yaqub Türk ədəbiyyatına yüksək xidmətlərinə görə Beynəlxalq Nazim Hikmət şeir mükafatı idi.

Zəlimxan Yaqub, dəfələrlə fəxri üzvünlüklerə də layiq olunmuşdur. Onun Türk dünyasına sevgisi qiymətləndirilmişdir. Belə ki, şair 2005-ci il iyunun 6-da Türk Dünyası Araşdırırmaları Uluslararası Elmlər Akademiyasının ”Türk dünyasına hizmet” mükafatına layiq görülərək, həmin Akademiyanın fəxri doktoru seçilib.

2010-cu ildə Zəlimxan Yaqub'a Gürcüstan-Azərbaycan dostluğu mövzusunun poetik işıqlandırılmasında xüsusi xidmətlərinə görə Heydər Əliyev adına Gürcüstan-Azərbaycan Tədris Universiteti'nin fəxri doktoru adı verilmişdir. Zəlimxan Yaqub 1977-ci ildə Kəpənəkçidə Sahibə adlı bir qızı sevmiş və elə o illdə də ailə həyatı qurmuşdur. Zəlimxan Yaqub'un iki oğlu (Bəhlul və Şəhriyar) və iki qız övladı (Günay və Aygün) dünyaya gəlmişdir.

Yaradıcılığı-Zəlimxan Yaqub'un yaradıcılığı Azərbaycan ədəbiyyatının ən yadda qalan inciləridir.

“...Zəlimxan Yaqub'un çağlayan lirikası ana vətənin, müstəqil Azərbaycanın yeni dövrünün mənalı və düşünülmüş poetik tərcüməyi-halından ibarətdir. Zəlimxan yaqub müstəqillik uğrunda mübarizənin kəsməkəşli hadisələrini sadəcə müşahidə etmir, o, daim irəli baxır, işığa doğru yol gedir, oxucularını da var gücü ilə bu günə və sabaha inam duyğuları üstündə kökləməyə çalışır. “Dur ayağa məmləkətim”, “Qələbə”, “kəlbəcərdən gələn qarı”, “Əsgər qardaşımı məktub”-deyə haray salan şairin böyük qələbəyə inamı da böyükdür; “Layla, Xocalım layla”, Bu gecə yuxuma girmişdi Şuşa”, “Şəhid qanı” və s. şeirlərində müstəqilliyin çətin və şərəfli yollarını bacarıqla əks etdirmişdir” (Həbibbəyli, 2007: s.394).

Zəlimxan Yaqub “şeirlərində müstəqilliyin çətin və şərəfli yollarının poetik tarixini, bədii salnaməsini yaratmışdır. “Qalmaz” rədifli şeirində Azərbaycan xalqına qarşı törədilən qanlı cinayətlərə, haqsızlığa, ədalətsizliyə, məşəqqətə və müsibətə sərt münasibət bildirmiş, haqqın zəfər çalacağına, “nahaq qan yerdə qalmaz” düşüncəsinə sarsılmaz inamını ifadə etmişdir:

Sınar dağların beli, bu qadər ah götürməz,  
Adı insan olan kəs belə günah götürməz,  
Yerdə bəndə götürsə, göydə Allah götürməz,  
Qəm yemə dəli könlüm, nahaq qan yerdə qalmaz.

Zəlimxan Yaqub'un "Qoruya bilmədik məzarınızı" şeiri dərin yanğı, peşmanlıq, günah hissi ilə qələmə alınmışdır. Şeir ricətlə başlayır: "Molla Pənah Vəqifin, Xan qızı Natəvanın, Aşıq Ələsgərin, Dədə Şəmşirin, Sarı Aşığın müqəddəs ruhları! Sizin qarşınızda günahkarıq. Siz günahımızdan keçsəniz də, Allah bizi bağışlamayacaq. Qoruya bilmədik məzarınızı". Şeirdə şairin "hər şeyi qoruduq" ifadəsi öz antitezalarını yaradır. Əgər ismət və namus qorunmursa, hərraca qoyulursa, o zaman nəyin qoruyucusu sayılırıq? Şairə görə, bir insan, bir xalq, bir millər şərəfini, qeyrətini, namusunu qoruya bilmirsə, heç nəyini qoruya bilməz. Ələcsiz qalan şair Vəqifi, Sarı Aşığı, Xan qızı Natəvani, Ələsgəri, Dədə Şəmşiri haraylayır:

Haraya uçdunuz əllərimizdən,  
Hayana saldınız güzarınızı?  
Qoruya bilmədik məzarınızı!!!

Ümumiyyətlə Z.Yaqub'un şeirlərində qəhrəmanlıq ovqatı, düşmənə meydan oxuyaraq onu təhdid edən qəhrəman obrazı hər zaman aktuallıq kəsb edir. Yalnız şəhidlik və Qarabağ probleminə həsr olunmuş şeirlərdə deyil, ümumiyyətlə onun bütün poeziyasında çılgın poetik ruh, müsbət enerji, emosional xarakterin ifadəsi aparıcı mövqedə olub. Bu şeirlərdə isə şair Vətənin dar günündə köməyi kənar qüvvələrdə axtarır. Onun azadlığını, torpaqlarımızın bütövlüyünü millətin ağlında, mərdliyində, qəhrəmanlığında arayır, onun özündə görür:

Sən baxma ki, bəxtinə şər dalınca şər çıxır,  
Bir ölenin yerinə meydana min ər çıxır,  
Böyük xalqın yoluna böyük ölümlər çıxır!  
Bu ölməz həqiqəti düşün bircə anlığa,  
Ana Vətən, hazırlaş böyük qəhrəmanlığa (2, 65)

Z. Yaqub, yaradıcılığının poetikasını şərtləndirən cəhətlərdən biri də onun yaratdığı və bütün yaradıcılığı üçün xarakterik olan sevgili vətən obrazı, problemlərə optimist münasibət, həyatın hər anında və hər məqamında məna və gözəllik görmək bacarığıdır. Şairin yaradıcılığında demək olar ki, çox az hallarda qəmli notlara rast gəlirik. Onun bütün şeirlərində vətən övladlarına aşılan mübarizlik ovqatı qəhrəmanlığa, ığidliyə çağırış əzmi var. Onun əsas qənaəti budur: Şəhidlərin ruhu Azərbaycanın sabahına açılan işiq pəncərəsidir. Z.Yaqub'un qəhrəmanlıq poeziyası şəhid ruhuna birbaşa müraciətlərə zəngindir. Bu xüsusiyyətin özü də onun yaradıcılığının xarakterik naxışı, çaları olmaqla bərabər ruhların ölməzliyi inancını bir daha təsdiqləmiş olur:

Şəhid ruhu! Sən bizi əsgər elə, ər elə.  
Ovxarla duyğumuzu, təzə saxla, tər elə.  
Çağır müqəddəsliyə, xalqı səfərbər elə,  
Dalgalan başım üstə haqqın bayraqı kimi! (Yaqub, 1999: 67)

Bəşəriyyət tarixində həmişə işıqla qaranlıq, xeyirlə şər çarpışmada, dialektik ziddiyyətdə olmuşdur. Şəhidlər haqq-ədalət, tərəqqi, vətən-sevərlik cəbhəsində vuruşduqlarına görə tarix və xalqın yaddaşında əbədilik həkk olunurlar. Əbədiliyin yeganə yolu mərdanəlik, qəhrəmanlıq, əqidə, inam cəbhəsində vuruşmalardan, mübarizələrdən keçir. Şəhidlər müqəddəs mənəvi dəyərlər uğrunda həlak olduqları üçün məzarları ziyanətgaha, and yerinə çevrilir, özləri isə xalq arasında əfsanələşirlər, müqəddəsləşirlər. Bu fikirlər Z.Yaqub poeziyasının ideya-məzmun qatının əsas xəttini təşkil edir. Şair "Səslərin görüşü" poemasında şəhid anasına müraciətlə:

Şəhidin son qisməti  
Gülləyə hədəf olmaq!  
Şəhidin xoşbəxtliyi  
Tarixə şərəf olmaq! (Yaqub, 1999: 88)

deyərək bütün sualların cavabının “Şəhidin yaratdığı Qanla yazılın kitabı!”da olduğu qənaətini bölüşür.

Xalq şairi Z.Yaqub'un şeirlərində şəhidlik, qəhrəmanlıq problemi həm də siyasi çalar qazanır, daha qlobal müstəviyə adladılaraq təhlilə cəlb edilir. Bu şeirlərdə qəddar düşmənin yırtıcı xislətinə qarşı nifrətin ifadəsi ilə yanaşı, şəhidlərin torpağa bağlılığı, onların ləyaqətinin uca tutulması və qəhrəmanlığından doğan güclü pafos aparıcı mövqeyə malikdir. Şəhid oğlunun yaşında şair ata Xəlil Rzan'ın çıxışı Z.Yaqub'un qəlbini riqqatə gətirir. Bu dəfə də onun poetik qəhrəmanı şəhid atasının mənəvi əzmkarlığını göylərə qaldırır:

Oğlun ölü, sən kədərin ayağına enməyəsən,  
Çırağını söndürələr, sən yenə də sönməyəsən,  
İlqarından, imanından, məsləkindən dönməyəsən,  
Bu qüdrətə qıyanlara Allah özü versin cəza,  
Çıxış edir Xəlil Rza! (Yaqub, 1999: 57).

Ümumiyyətlə, Z.Yaqub'un şeirlərində qəhrəmanlıq ovqatı, düşmənə meydan oxuyaraq onu təhdid edən qəhrəman obrazı hər zaman aktuallıq kəsb edir. Yalnız şəhidlik və Qarabağ probleminə həsr olunmuş şeirlərdə deyil, ümumiyyətlə onun bütün poeziyasında çılgın poetik ruh, müsbət enerji, emosional xarakterin ifadəsi aparıcı mövqedə olub. Bu şeirlərdə isə şair vətənin dar gündündə köməyi kənar qüvvələrdə axtarır. Onun azadlığını, torpaqlarımızın bütövlüyünü millətin ağlında, mərdliyində, qəhrəmanlığında arayır, onun özündə görür:

Ağıl - düşmən qəlbinə sərrast dəyən güllədir,  
Mərdlik - düşmən üzünə tərs açılan şillədir,  
Milləti qaldırmağa hər tabut bir pillədir!  
Sən baxma ki, bəxtinə şər dalınca şər çıxır,  
Bir ölenin yerinə meydana min ər çıxır,  
Böyük xalqın yoluna böyük ölümlər çıxır!

Bu ölməz həqiqəti düşün bircə anlığa,  
Ana Vətən, hazırlaş böyük qəhrəmanlığa (Yaqub, 1999: 65)

Onun əsas qənaəti budur: Şəhidlərin ruhu Azərbaycanın sabahına açılan işıq pəncərəsidir. Z.Yaqub'un qəhrəmanlıq poeziyası şəhid ruhuna birbaşa müraciətlərlə zəngindir. Bu xüsusiyyətin özü də onun yaradıcılığının xarakterik naxışı, çaları olmaqla bərabər ruhların ölməzliyi inancını bir daha təsdiqləmiş olur:

Şəhid ruhu! Sən bizi əsgər elə, ər elə.  
Ovxarla duyğumuzu, təzə saxla, tər elə.  
Çağır müqəddəsliyə, xalqı səfərbər elə,  
Dalğalan başım üstə haqqın bayrağı kimi! (Yaqub, 1999: 67)

Ömrü boyu dünyaya sözün gözü ilə baxan Zəlimxan Yaqub'un "Bir əli torpaqda, bir əli haqda" şeirlər toplusuna şarin 7 poeması daxil edilmişdir. Bu poemalardan altısı – "Zəlimxan qarğışı", "Rəsul Həmzətova məktub", "Allah'ım, mənə bir ağsaqqal yetir", "Azərbaycan oxusun", "Ey vətən oğulları", "Sizi qınamıram" epik poemaları Qarabağ mövzusundadır. Sözün görən gözü, eşidən qulağı, yeriyən ayağı olduğunu deyən şair özünün poemaları haqqında belə yazır: "Hamı kimi mənim də ömrümün son illərində şeirlərim, poemalarım "Qana bələndi", sözlərim-dən qan iyi gəldi. Yadlar gəldi, yağmaladı torpağımızı. Ulularımızın məzarı kafir tapdağında inlədi. Azərbaycan adlı bir məmləkət başdan-başa şəhidlər qəbiristanına çevrildi. Qoşmalar, təcnislər, lirik şeirlər yazan Zəlimxan'ı zaman birdən-birə odun-alovun içində atdı: "Sizi qınamıram", "Şair harayı", "Ey vətən oğulları!", "Dur ayağa məmləkətim", "Bu gecə yuxuma girmişdi Şuşa" kimi əsərlər şair qəlbinin iniltisindən, zamanın diqtəsindən yarandı.

Bu gün qarşımızda acı bir həqiqət dayanıb. Əgər tezliklə millətin Qarabağ dərdinə, Şuşa və Laçın ağrısına, Xocalı göynəyinə dərman tapa bilməsək, sözün gücү, qələmin qüdrətiylə xalqı ayağa qaldırmasaq,

intiqam hissiylə alışib “qana-qan” deməsək, min belə kitab yazsaq da, xalqın və zamanın qarşısında gözükölgəli qalacağıq. Yazılan hər əsər, nəşr olunan hər kitab bizə dostumuzu və düşmənimizi aydın və sərrast tanıtmalıdır. Haqqımızı almaq, istiqlalımızı qorumaq üçün qolumuzdan tutulmalı, bizə düzgün istiqamət, aydın yol göstərilməlidir. Zəngəzurda, Goyçədə, Təbrizdə, Dərbənddə, Borçalıda başımıza gələnlər bizə böyük dərd olmaqla yanaşı, həm də ciddi ibrət dərsi olmalıdır” (Yaqub, 1999: 6-7).

Qarabağ problemlerini diqqət mərkəzində saxlayan Zəlimxan Yaqub'un istedadı keçən əsrin 90-cı illərindən sonra daha da yetkinləşir. Gərgin və məhsuldar yaradıcılıqla məşğul olan şairin poemalarında onu düşündürən, doğma xalqının başına gətirilən faciələr böyük həyəcanla qələmə alınmışdır. Müasir dövrün hadisələri və xalqımızın Qarabağ müharibəsində məglubiyəti, ermənilərin arxasında duran qüvvələr şairin irihəcmli, geniş məzmunlu epik poemalarının əsas təsvir predmetləridir. Məsələn, şairin “Ey vətən oğulları” poeması nə üçün səciyyəvidir? Epik-lirik təəssüratlama, yaxud şairin coşğun hiss və həyəcanları iləmi? Şübhəsiz ki, bunlar yerli-yerindədir. Lakin şairin lirik dərkətmə dairəsi epik hüdüdlər çərçivəsindədir. Poemanın hər beytində onun fikir və hissəleri sıx vəhdət təşkil edir. Bu vəhdətin qırılmaz birliliyindən ibarət olan poetik obraz poemanın dinamik və emosional epik təhkiyəsini daha da genişləndirir. Əsər ilk misralarından şairin vətən oğullarına müraciəti ilə başlayır:

Ey vətən oğulları!  
Çalın zəfər zəngini,  
Bu torpağın səsinə, sorağına çevrilin!  
Yandırın işıqları yurdun kəhkəşanında,  
Gözümüzün nuruna, çıraqına çevrilin!

Son nöqtəsi qoyulsun kədərin də, yasın da,  
Analar saç yolmasın oğulların yasında.  
Eşqiniz rəngə dönsün rəssamın firçasında,  
Şairin qələminə, varağına çevrilsin! (Yaqub, 1999: 441)

Sona qədər Vətən oğullarına müraciət davam edir. Şair poetik təsvirə cəlb etdiyi Vətən oğullarını qələbəyə səsləməklə bərabər, onlara cəsurluq, qəhrəmanlıq hissəleri aşılıyır. Z.Yaqub'un yaratdığı bu obraz – Vətən oğulları Qarabağ uğrunda canını fəda etməyə hazır qəhrəman kimi oxucuya təqdim olunur. Əsərin hər bəndində fikir və hissələr aləmi, onların bir-biri ilə çulğalaşması o qədər güclüdür ki, şair poemanın sonuna kimi bu gücü, pafosu qoruyub saxlayır. Şair poemada yeri gəldikcə tarixi yaddaşı silkələyir, doğma soydaşlarına Qarabağ üçün bu qədər səbr, dözüm göstərmələrinə təəssüflənir:

Dözüm çox yaxşı şeydi, onun da bir həddi var,  
 Səbir çox yaxşı şeydi, onun da sərhəddi var.  
 Bu xalqın yaddaşında  
 Bir görün neçə-neçə qanlı 37-i var!  
 Bizi kimlər gətirdi göylərin qəzəbinə,  
 Dözməyin bir millətin bu qədər əzabına! (Yaqub, 1999: 443).

Poemada vətən oğullarını Qarabağsız, Laçinsiz, Şuşasız qalmamağa və bu torpaqları düşməndən geri almaq üçün polad, dəmir, daş kimi möhkəm olmağa, milləti daha sıx birləşməyə səsləyir:

Qılinc ol, polad ol, dəmir ol, daş ol,  
 Ağlama, sızlama, kövrəlmə, millət!  
 Yaxınlaş, doğmalaş, sıxlaş, dəmirləş,  
 Dağılma, sökülmə, seyrəlmə millət!  
 Təbrizsiz qalmağa öyrəndin, millət!  
 Dərbəndsiz qalmağa öyrəndin, yetər,  
 Göyçəsiz qalmağı öyrəndin, yetər,  
 Şuşasız qalmağa öyrənmə, millət!  
 Laçinsiz qalmağa öyrənmə, millət!  
 Vətənsiz qalmağa öyrənmə, millət! (Yaqub, 1999: 34)  
 deyərək haray salır, yatanları oyatmağa çalışır.

Son yüzillikdə xalqımıza qarşı törədilən kütləvi qırğınların hər biri Erməni daşnaklarının əli ilə edilib. Prof.Yaşar Qarayev yazır: “... əslində məhz erməni ekspcionizminə haqq qazandırmaq ilə uydurulmuş daşnaq atributu olan, lakin “islam və Türk faktoru” adlanan mifin adı ortaya gələndə, istinasız bütün sinfi və sosial qüvvələrin mübarizə və ideya platformasında Erməni ekstremizmi ilə sövdələşmə, sazişi, ittifaq üçün zəif nöqtələr, məqamlar, hallar tapılıb. Daha doğrusu, Azərbaycan'da Milli ideyanın hər hansı təzahürünə qarşı, milliyətin-dən asılı olmayaraq, bütün şovinist qüvvələr həllinə əlbir və müştərək hərəkət etmişlər (Qarayev, 1996: 367). Bu səbəbdən də şair oxucusunun yadına 1920-ci ilin aprelini salır, vətən oğullarına yaxın tarixdən ibrat dərsi almağı məsləhət bilir:

Səndən ayrı saldılar Atillanı, Meteni,  
Taladılar torpağı, dağıldılar vətəni!  
Türk sözü deyən kimi kəsdilər nəfəsini,  
Səndən ayrı saldılar Atatürk'ün səsini!

Zəlimxan Yaqub “Ey vətən oğuları!” poemasında bədii sözün bütün imkanlarından məharətlə istifadə etməyə çalışmışdır. Buna görə də şairin müraciətləri quru və ritorik çıxmır, əksinə, canlı, dərin mənalı çağırış xarakteri daşıyır. Şairə görə, Qarabağ probleminin mənbəyini hamımız bilməliyik. Qarabağ'dan ötrü yalvarış fəlsəfəsindən, təvəkkül etiqadından əl çəkib bütöv, məgrur, qalib, cəsur Azərbaycan olmalıdır:

İyirminci əsr səni yaraladı.  
Neçə yerdən tikəldi, paraladı.  
İyirmi birin qarşısına ürəyində yara getmə!  
Gələn günə, gələn əsrə bütöv yeri, para getmə!  
Sən mənimcün canda nəfəs, nəfəsdə can olmalısan,  
Təbrizin də, Dərbəndin də, Borçalının, Göyçənin də,  
Qaynadığı, qovuşduğu,

Xatalardan, balalardan, zərbələrdən sovuşduğu,  
Qırx milyonun yumruq kimi birləşdiyi,  
Qırx milyonun bir ürəyə yerləşdiyi,  
Bütöv, məğrur, qalib, cəsur,  
Azərbaycan olmalısan!  
Azərbaycan olmalısan! (Yaqub, 1999: 457)

Onu da qeyd etməliyik ki, bu poemaların hər biri yalnız müəllifi-nin epik poema janrinin hüdüdləri çərçivəsində Qarabağ probleminə və müharibəyə münasibətini ifadə etmir, həm də cəmiyyətin və onun hər bir fərdinin ümumiləşdirilmiş düşüncələrini eks etdirir.

Şair poemalarının birini “Sizi qınamıram” adlandırır. Əslində qı-naq, etiraf, tövbə və töhmət hisslerinin ifadəsindən ibarət olan bu poemanın leytmotivini milli birliyə çağırış təşkil edir.

Qəlbi vətən eşqi ilə döyünen şairə bu əsərini Xocalı dərdi, Şuşa əzabı, Laçın ağrıları yazdırır. Poemada haray nə qədər güclüdürsə, giley, şikayət, ağrı da bir o qədər effektlidir. Şair acı və dərdlərini Atilla'ya, Pənah Xan'a, Şəhriyar'a, Cavad Xan'a, Babək'ə, Qazan Xan'a söyləyir. Sanki bu yolla onların ruhlarından güc, qüvvə, dayaq almağa çalışır:

Vaxtında yumasaq günahımızı,  
Goru çatlayacaq babalarımın,  
Sultan bəy Laçından baş qaldıracaq!  
Pənah xan Şuşanın qalası boyda.  
Bizim başımıza yağıdırmaq üçün  
Qaya uçuracaq, daş qaldıracaq!  
Yerin ağırlığı, göyün ləngəri,  
Sıxıb xıncım-xıncım əzəcək bizi.  
Çox əllər tutacaq çox yaxalardan,  
Ruhlar addım-addım gəzəcək bizi! (Yaqub, 1999: 35)

Poemanın poetik qəhrəmanı əsasən tarixə üz tutur. Göyçənin, Zəngəzurun, Ağbabanın, Çəmbərkin, Qafanın, Mehrinin, Şuşada Vaqifin məqbərəsinin, Nəvvabın naxışlarının düşmənin tapdağına çevrildiyinə yanıb-yaxıldığını etiraf edir. Tarixi abidələr, tarixi şəxsiyyətlər müəllifin təhkiyəsində Qarabağ torpağının simvolu, möhtəşəmlik və müqəd-dəslilik rəmzi kimi sərgilənir.

Gözünü yumanda Göyçə mahalı,  
Gözünü açanda Zəngəzur gedir!  
Ağbaba talanıb, Çəmbərək yanıb,  
Qafanımız gedib, Mehrimiz gedib.  
Nəcəfin belində qaynar samavar,  
Sənətimiz gedib, sehrimiz gedib!  
Vaqifə məqbərə tikib Qarabağ,  
Məzarı düşmənin tapdağındadı!  
Qan düşüb Nəvvabın naxışlarına,  
Gözü xilaskarın sorağındadı! (Yaqub, 1999: 123).

Poema yalnız hissələr, duyğular, nidalar selinin bədii təşkilindən ibarət deyil. Baxmayaraq ki, bütün bunlar poemanı xüsusi pafosla, xüsusi patriotik ovqatla yükləyir. Amma şair daha çox oxucuya Vətənin düşdüyü ağır vəziyyəti xatırladır, onun tarixinin poetik dillə bir-bir vərəqləyir, xalqının övladlarını düşməndən qisas almağa çağırır. Epik tutuma malik lirika “Sizi qınamıram” poemasının da bədii forma xüsusiyyətlərini şərtləndirən amillərdən birinə çevrilir. Şairin epik qəhrəmanı zəmanənin həyat həqiqətlərinə ayna tutmuş, bunları olduğu kimi, müfəssəl şəkildə oxucuya təqdim etmişdir. Zəlimxan Yaqub'un yazdığı bu poema zamanın həqiqətlərinin idealizəsi baxımından da qiymətlidir:

Hər kəs öz yerini tanımalıdi,  
Xalqın sözü birdi, fikri qətidi.  
Qəbul etsəniz də, etməsəniz də,

Yazdığını zamanın həqiqətidi!  
Eşidin səsimi aşağılardan,  
Haqlı olduğumün mənə haqq verin.  
Gözücü baxmayıñ sətirlərimə  
Dediym zamanın həqiqətidi!  
Şairin səsimi eşitməyən kəs  
Xalqın səsimi də eşidə bilməz!!! (Yaqub, 1999: 466)

Şairin "Zəlimxan qarğışı" adlanan digər poema isə "Vətəndə - vətənsizlik, qəriblik" dərdinin, çadırlarda yaşayan həmvətənlərimizin ağrı-acılarının təcəssümü kimi xüsusü olaraq diqqəti çəkir. Əlbəttə, maraqlı cəhətlərdən biri budur ki, əsərdə konkret olaraq müharibə səhnələrinin təsviri yoxdur. Amma bununla belə, müharibə ovqatı və ruhu poemanın ilk cümlələrindən oxucunu öz ağuşuna ala bilir. Şair Qarabağ'dan qaçqın düşmüş soydaşlarının faciəli həyatının, onların dözülməz yaşayış tərzinin bədiimənzərəsini yarada bilmışdır: Çadırдан alaçıq, cübuqdan dəyə,

Hansına baxıram deşik-deşikdi.  
Ən güclü dərmanı bu qaçqınların  
Həyətdi, bacadı, evdi, eşikdi.  
Taxtın üstündədi qocanın yeri,  
Körpənin yuvası isti beşikdi (Yaqub, 1999: 425-426).

Əsərdə qaçqınların həyatda hər şeyi itirmələri ən kiçik bədii detallar vasitəsilə konkretləşdirilir. Əsər sona yaxınlaşdıqca şair qaçqınlığı törədən səbəbləri aydınlaşdırır. O belə bir qənaətə gəlir ki, Allahla hesablaşmayanlar, millətə qarşı biganələr, dollar selində üzənlər, harınlashmış bəndələr, millət, xalq tanımayan nadanlar bu millətin evini yıxıb. Xalqın içində olduğundan və cəmiyyətdə baş verənlərin şahidinə və iştirakçısına çevrildiyindən şair xalqa və millətə düşmən kəsilən kəslərin iç üzünü çox ustalıqla təsvir edə bilir:

Yer-göy dağlsa da, bir yol çoğsmır o!  
Bəndə onun üçün cibinə dönüb.  
Allahın özüylə hesablaşmır o!  
Nə gözü torpağın ağrılarında.  
Nə qəlbi millətin əzabındadı.  
Başının üstündə dollar yağışı,  
Hər gün öz haqqında, hesabındadır!  
Millətin evini biganəliklər,  
Xalqın sarayını harınlar yıxıb (Yaqub, 1999: 429).

Zəlimxan Yaqub'un "Zəlimxan qarğısı" poeması da poetik sanbala malikdir. Şair bu əsərində düşməndən daha çox "sapı özümüzdən olan baltaları" qamçılıyır. Şairin ürəyini Qarabağ uğrunda son damla qanımıza qədər vuruşmamağımız göynədir. Qaçqınlığın, məcburi köçkünlüyün gətirdiyi sosial bələlər və bu ağır vəziyyətdən istifadə edib öz şəxsi büdcələrini, biznesini quranlar, korrupsiyaya qurşananlar şairin nifrət hədəfləridirlər:

Qayğıdan kor qalan körpə gözündə.  
Sevgilər azalır, nifrətlər artır.  
Nazını çəkənlər tapılmayanda.  
Görüşlər seyrəlir, həsrətlər artır.  
Beləcə yaranır ayrı-seçkilik,  
Qəzəblər qızışır, hiddətlər artır.  
Varlıyla yoxsulun arasındaki  
Uçurumlar coxalır, sərhədlər artır.  
Görə bilmiriksə bu dəhşətləri,  
Beyni küt, gözü kor, qəlbi kar bizik.  
Düşməni günahkar tutmağa nə var,  
Yüz dəfə, min dəfə günahkar bizik (Yaqub, 1999: 247).

Müasir epik-lirik əsərlər içərisində yaradılan düşmən obrazına görə xalq şairi Zəlimxan Yaqub'un "O qızın göz yaşları" poeması da xüsusi bədii-estetik dəyərə və dolğun məzmuna malikdir.

Xocalı faciəsinin dəhşətlərinə, ağrılarına həsr etdiyi bu poemada Z.Yaqub dərdin portretini yaradır, düşmənə qəzəb, nifrat hissi aşlayır:

Sual da məndədi, cavab da məndə,  
Xocalı ən böyük dərddimi?  
Dərddi!  
Tərsinə çəkilən düşmən şilləsi,  
Dəli tufanlardan sərtdimi?  
Sərtdi! (Yaqub, 1999: 246)

Və bu "sərt şillə"lərin, Xocalı dərdinin, hələ də özünə gəlməyən, xəcalət hissindən pərt millətin qisasını almaq vaxtının çoxdan yetişdiyini şair aşağıdakı misralarla söyləyir:

Nə ölen dirilər, nə solan bitər,  
Axdı göz yaşımız sellərdən betər.  
Yetər seyrçilik, şahidlik yetər,  
Şəhidə çevrilmək şərtdimi?  
Sərtdi! (Yaqub, 1999: 247)

Əsər boyu Ermənilərin Xocalı'da törətdikləri cəllad əməlləri, məkrli istəkləri oxucuya çatdırılır. Müəllif "Qarabağ tarixi açılsa qat-qat, Tarixə siğmayan kədər görərsən" (246, 247) - deyə, dünyaya, beynəlxalq təşkilatlara erməni vandalizminin dəhşətlərini çatdırır. Həmin dəhşətli anlardan bir epizoda diqqət edək:

O gün qan üstündə açıldı səhər.  
O gün Xocalıda yer qırmızıydı.  
Qırmızı-qırmızı üzümə durdu,  
İblis görkəmində şər qırmızıydı (Yaqub, 1999: 247).

Xalqının gücünə, qüdrətinə, mərdliyinə, qeyrətinə, səbrinə, dö-zümünə inanmayan şair heç vaxt o xalqın sevimli şairi ola bilməz! Zəlimxan Yaqub da millətinin gec-tez “qəmi tapdalayıb keçəcəyinə” əməkdir. Şairə görə “andını torpağa içən” millətin düşməni məhv etməyə hər cür gücü və qüdrəti var:

Məni susdurammaz bu qan, bu qada,  
Mələk qanadında uçar bu millət.  
Ən gözəl dərdi də bir içim su tək.  
Başına qaldırıb içər bu millət. (Yaqub, 1999: 248)

Əsərin əvvəlində şair Xocalı faciəsinin dəhşətlərindən, erməni iş-ğalçılarının ağlaşığmaz terrorçuluğundan, eyni zamanda, Azərbaycan xalqının bu dəhşətli dərdlərə mətanətlə sinə gərib, tarixin bu amansız imtahanından da məğrur, qürurla, üzüağ çıxacağına, öz gücü-qüdrətiylə qisası düşməndə qoymayacağına inamından söhbət açırdısa, nə-hayət, poemanın kulminasiya nöqtəsinə yaxınlaşdıqca real, konkret hadisələrin poetik əksini verir. Şairin qisası hissi ilə yanib-qovrulan ürəyi bu qisası almaq üçün güc, qüvvət mənbəyini poemanın əsas qəhrəmanı olan qızın - hələ 8 yaşlı körpə ikən atası gözləri önündə diri-diriyandırılan, indi 21 yaşında olan Xəzəngülün göz yaşlarında görür:

...Tək o qızın göz yaşları, bəsimdi,  
O gözdəki yaşın gücü tükənməz (Yaqub, 1999: 249).

Şair bu qənaətə təsadüfən gəlmir. Dönüb tarixə qısaca nəzər sal-saq, görərik ki, bir xalqın qisasını almaq bir imperiyani süqut etdirmək, bir müstəmləkəçi dövləti yer üzündən silmək üçün bir qızın, bir qadının kini, qəzəbi, nifrəti, gözəlliyi və göz yaşlarının yaratdığı çoşqunluq dalğası kifayət edib. Qədim Troyanın, Atabəylərin, Roma imperiyasının (K.Mopatra), Makedoniyalı İsgəndərin (Nüşabə) taleləri buna sübutdur. Xəzəngülün düşmənə kini, qəzəbi, gözəlliyi və göz yaşlarının yaratıldığı tufan və iztirablar da gec-tez bütün Azərbaycan oğullarını ayağa qaldıracaq, qisas düşməndə qalmaycaq. Hər halda Zəlimxan Yaqub qələmi buna inandırır.

İnsanlıqdan uzaqmiş  
 İnsan qanı tökənlər,  
 Əldən dırnaq çıxarıb,  
 Ağızdan diş sökənlər.  
 Sinələrə dağ basıb,  
 Ürəyə dağ çəkənlər,  
 Necə qırıb qolları,  
 Necə kəsib başları, —  
 Bir-bir yada salırdı  
 O qızın göz yaşları (Yaqub, 1999: 250).

Şair poemada göz yaşları ilə dərdləşir, o göz yaşlarının dilini, sırrını anlayır. Sənətkar öz xalqının təhqir olunmuş bir gözəlinin göz yaşlarına tərcümanlıq edir. O göz yaşlarının diqtə etdiklərini yüksək pafosla, publisistik bir dillə oxuculara çatdırır. Şair xalqını, millətini bir qızın göz yaşlarının diliylə düşməndən qisas almağa çağırır. Zəlimxan Yaqub'un "O qızın göz yaşları" poemasında yaratdığı düşmən obrazı öz tamlığı, bitkinliyi, düşmənin bütün qəddar, məkrli, cinayətkar əzazilliliklərini hərtərəfli özündə eks etdirməsi ilə bu mövzuda yazılmış əsərlərdən seçilir, desək, yanılmarıq. Əlbəttə, Qarabağ mövzusunda Bəxtiyar Vahabzadə'nın, Nəbi Xəzri'nin, Məmməd Araz'ın, Məmməd Aslan'ın,

Məmməd İsləmayıl'ın, Famil Mehdi'nin, Rafiq Oday'ın və başqa müəlliflərin yaratlıqlarını inkar etmirik, onların üzərinə heç də kölgə salmaq fikrində deyilik. Onların hər birində düşmən obrazı kəskin psixoloji təsiri ilə seçilir. Lakin Zəlimxan Yaqub'un bu poemasında düşmən əmələri, kini, küdürüti ən ekstaz səviyyəsi ilə təqdim olunur. Poemadan aşağıdakı parçaya diqqət yetirək:

Göz yaşları deyirdi ki,  
Eheeyyy!!!  
Alçaq qarı düşmən!  
Qara itə qahmar çıxan  
Ala düşmən, sarı düşmən!  
Nə topum var, nə tüfəngim,  
Nə qalxanım, nə qılincim,  
Doğra məni tikə-tikə,  
Parça-parça, xıncım-xıncım,  
Başımı əz!  
Qolumu kəs!  
Gözümü oy!  
Dərimi soy!  
Diri-diri odda yandır bədənim!  
Oda qala torpağımı,  
İşgal elə vətənim!  
Şışlə dağla ürəyimi!  
Süngüylə deş kürəyimi!  
Ağı elə həyatımı,  
Zəhər elə çörəyimi! (2. 255).

Bu poetik parça dəhşətli bir Xocalı səhnəsidir, əsirlikdə min cür işgəncələrə məruz qalan soydaşlarımızın qanlı fəryadı, işgəncələrlə yoğrulmuş həyatıdır. Bu səhnə sanki lentə köçürülmüş canlı videoyazıdır.

Şeirin misraları oxa benzəyir. Silahsız, köməksiz, dayaqsız insanın, bəşər övladının nalələri, fəşanları “qarı düşmən”in üstünə dolu kimi yağır, ildirim kimi çaxır. Bu hayqırkı dünya demokratiyasından dəm vuranların ünvanına etiraz notasıdır. Şair poemasında düşmənin qəddarlığını və qəviliyini vəhdətdə verir, dünyaya, bəşəriyyətə qarşı törənə biləcək fəlakətin anonsunu qabardır. (Mərziyə, 2009: 360)

## SONUÇ

Zəlimxan Yaqub'un “O qızın göz yaşları” poeması yaşından, dinindən və milliyyətindən asılı olmayaraq insanlığı dəyərləndirməyi bacaran, haqqı, ədaləti sevən vicdanlı olan hər kəsi bəşəriyyətə qarşı qatı cinayətlər törədən təhlükəli düşmənə - Erməni neofaşizminə qarşı səfərbərliyə səsləyir. Əsər dünya dillərinə tərcümə olunarsa erməni vandallizmin dünyaya çatdırılmasında əhəmiyyət kəsb edər.

Müəllifin bu mövzuda yazdığı əsərlər Azərbaycan ədəbiyyatında özünəməxsus şəkildə yer tutur, 90- cı illər Azərbaycanda yaşanan Karabağ faciəsinin, Xocalı soyqırımının tariximizə həkk olmasına əhəmiyyətli rol oynamışdır.

## KAYNAKÇA

- HƏBİBBƏYLİ, İ. (2007), *Ədəbi-Tarixi Yaddaş Və Müasirlik*, Bakı: Nurlan.
- QARAYEV, Y. (1996), *Tarix Yaxından və Uzaqdan*, Bakı: Sabah.
- MƏRZİYYƏ, N. (2009), *Poeziya və Qarabağ Problemi*, Minbirmahnı.
- YAQUB, Z. (1999), *Bir Əli Torpaqda, Bir Əli Haqda*, Bakı: Azərbaycan.